

အင်းအမျိုးသားဖွံ့ဖြိုးတိုးတက်ရေးပါတီ ဖွဲ့စည်းပုံအခြေခံစည်းမျဉ်း

မာတိကာ

အကြောင်းအရာ	စာမျက်နှာ
- ကျွန်ုပ်တို့၏ယုံကြည်ချက်	၁
- နိဒါန်း	၁
အခန်း (၁)	
- ပါတီ၏လမ်းညွှန်သဘောတရားနှင့်အခြေခံလမ်းစဉ်	၂
အခန်း (၂)	
- ပါတီဖွဲ့စည်းတည်ဆောက်ပုံများ	၅
အခန်း (၃)	
- ပါတီအဖွဲ့အစည်းများ	၆
အခန်း (၄)	
- ပါတီအဖွဲ့အစည်းများ၏တာဝန်များ	၇
အခန်း (၅)	
- ဦးဆောင်ပုဂ္ဂိုလ်၏တာဝန်များ	၈
အခန်း (၆)	
- ပါတီဝင်ခြင်း၊ ပါတီဝင်ဖြစ်ခြင်း၊ ပါတီမှအနားယူခြင်းနှင့် ပါတီမှနှုတ်ထွက်ခြင်း	၈
အခန်း (၇)	
- ပါတီနှင့်ပါတီဝင်တစ်ဦးချင်းတို့၏အဓိဋ္ဌာန်နှင့် ကျင့်ဝတ်များ	၉
အခန်း (၈)	
- ပါတီဝင်တိုင်းစောင့်ထိန်းရမည့်စည်းကမ်းများ	၉
အခန်း (၉)	
- ပါတီဝင်တို့၏ပိုင်ခွင့်များ	၁၀
အခန်း (၁၀)	
- ချီးမြှောက်ခြင်း	၁၀
အခန်း (၁၁)	
- အရေးယူခြင်း၊ အပြစ်ပေးခြင်း၊ အယူခံခြင်း	၁၀
အခန်း (၁၂)	
- ပါတီဖွဲ့စည်းပုံစည်းမျဉ်းကိုပြင်ဆင်ခြင်း	၁၁
အခန်း (၁၃)	
- ပါတီ၏အဆောင်အယောင်များ	၁၂
အခန်း (၁၄)	
- အထွေထွေ	၁၃

**အင်းအမျိုးသားဖွံ့ဖြိုးတိုးတက်ရေးပါတီ၏
နိုင်ငံရေးဝါဒသဘောတရား၊ ပါတီစည်းမျဉ်းနှင့် ဖွဲ့စည်းပုံ**

ကျွန်ုပ်တို့၏ယုံကြည်ချက်

အင်းအမျိုးသားဖွံ့ဖြိုးတိုးတက်ရေးပါတီဝင်များဖြစ်ကြကုန်သော ကျွန်ုပ်တို့သည် - လောကပါလတရားများဖြစ်သည့် တရားမျှတခြင်း၊ လွတ်လပ်ခြင်း၊ ညီမျှခြင်းတို့အပေါ် အခြေခံလျက် တိုင်းရင်းသားအားလုံး လူ့ဂုဏ်သိက္ခာရှိခြင်း၊ လူ့အခွင့်အရေးများ တန်းတူပြည့်ဝစွာရှိခြင်းတို့ကို အပြည့်အဝ ဖော်ဆောင်နိုင်မှသာလျှင် လူ့ဘောင်တစ်ရပ်လုံး ဖွံ့ဖြိုးတိုးတက်အေးချမ်းသာယာမည်ဖြစ်၍ မြန်မာ့လူ့ဘောင်သစ်ကို တိုင်းရင်းသားပြည်သူ အများနှင့်အတူ အညီအညွတ် တည်ဆောက်ကြမည်ဟု လေးနက်တည်ကြည်စွာ အဓိဋ္ဌာန် ပြုပါသည်။

နိဒါန်း

အင်းအမျိုးသားဖွံ့ဖြိုးတိုးတက်ရေးပါတီဝင်များသည် -

- အင်းအမျိုးသားများအားလုံး ဖွံ့ဖြိုးတိုးတက်ရေး၊ စည်းလုံးညီညွတ်ရေး၊ နိုင်ငံတော်၏လွတ်လပ်ရေးနှင့် အချုပ်အခြာအာဏာတည်တံ့ခိုင်မြဲရေးကို ကာကွယ်စောင့်ရှောက်မည်။
- လွတ်လပ်သော အမျိုးသားစီးပွားရေးမူဝါဒကို လက်ခံကျင့်သုံးပြီး တိုင်းရင်းသားပြည်သူတစ်ရပ်လုံး စားဝတ်နေရေး ပြည့်စုံဖူလုံလျက် ခေတ်နှင့်အညီ စက်မှုလက်မှုလုပ်ငန်း၊ မီဒီယာလုပ်ငန်းများ တိုးတက်ရေး အတွက်ဆောင်ရွက်မည်။

- အထူးသဖြင့် ပြည်ထောင်စုမြန်မာနိုင်ငံတော်အတွင်းရှိ တိုင်းရင်းသားအပေါင်းနှင့် စည်းလုံးညီညွတ်စွာ နေထိုင်ပြီး ကမ္ဘာ့ငြိမ်းချမ်းရေးအတွက် ပြည်ထောင်အချင်းချင်း ပေါင်းဖက်ဆောင်ရွက်ရေးကို ကြိုးပမ်းမည်ဟု သန္နိဋ္ဌာန်ချ၍ -

ဤအင်းအမျိုးသားဖွံ့ဖြိုးတိုးတက်ရေးပါတီ ဖွဲ့စည်းပုံစည်းမျဉ်းကို အင်းအမျိုးသားပါတီဖြစ်မြောက်ရေး ကနဦး (၁၅) ဦးမှ ၁၅/၅/၂၀၁၀ ရက်နေ့တွင် ကျင်းပသော ဒုတိယအကြိမ်အစည်းအဝေးမှ အတည်ပြု ပါသည်။

ပါတီ၏လမ်းညွှန်သဘောတရားနှင့် အခြေခံလမ်းစဉ်

ပါတီ၏လမ်းညွှန်သဘောတရား

၁။ အင်းအမျိုးသားဖွံ့ဖြိုးတိုးတက်ရေးပါတီသည် ကမ္ဘာ့အခြေ၊ မြန်မာ့အခြေအနေများကို ပကတိဘဝနှင့် အရှိကို အရှိအတိုင်း သုံးသပ်ပြီး မဇ္ဈိမပဋိပဒါလမ်းစဉ်ဖြင့် လူသားတစ်ရပ်လုံး ဖွံ့ဖြိုးတိုးတက်စေမည့် လူသားဘဝ တည်တံ့ခိုင်မြဲရေးနှင့် ကောင်းစားရေးဝါဒကို အစဉ်တစိုက် ကိုင်စွဲသွားမည်ဖြစ်ပါသည်။

၂။ လူသားတို့သည် ဘဝရှင်သန်ရေးအတွက် စားဝတ်နေရေး ပြည့်စုံမှုသည် အဓိကလိုအပ်ချက်ဖြစ်ပါသည်။ ထို့အပြင် လူ့ဂုဏ်သိက္ခာနှင့် လူ့အခွင့်အရေးများ တန်းတူရရှိရေးသည်လည်း လူ၏စိတ်ပိုင်းဆိုင်ရာ လိုအပ်ချက် ဖြစ်ပါသည်။ လူတို့တွင်ရှိသော 'အတ္တ'နှင့်'ပရ' စိတ်ဓာတ်ကို ညီညွတ်မျှတစွာ ပေါင်းစပ်ပေးရန် အထူးလိုအပ်ပါသည်။

၃။ လူသားတို့သည် တစ်ဦးနှင့်တစ်ဦး မတူညီ ကွဲပြားခြားနားသော ရုပ်ဆင်းအင်္ဂါ၊ စရိုက်လက္ခဏာ၊ အမူအရာတို့ ထပ်တူထပ်မျှ မရှိကြဘဲ သီးခြားဂုဏ်အင်္ဂါများ၊ စွမ်းရည်သတ္တိများ ရှိကြပါသည်။ လွတ်လပ်မှုတည်းဟူသော ပင်ကိုယ် သဘာဝကို အသိအမှတ်ပြုရမည်ဖြစ်သော်လည်း စီးပွားရေး၊ လူမှုရေးကိစ္စအဝဝတို့တွင် စုပေါင်းဆောင်ရွက် ကြရမည်နှင့်အမျှ စာပေ၊ ယဉ်ကျေးမှုဓလေ့များ ဖြစ်တည်လာကြပြီး၊ လူစည်းကမ်း၊ လူ့ကျင့်ဝတ်နှင့် ဘာသာတရား ကိုးကွယ်မှု၊ မကိုးကွယ်မှု များဖြစ်ပေါ်လာပြီး မတူခြားနားသော လူ့ဘောင်ဘဝကြီးဖြစ်ပေါ်လာရပါသည်။ ဤသို့ မတူညီခြားနားသော လူ့ဘောင် ဘဝကြီးတွင် အတ္တ၊ မန်မာန၊ မျိုးရိုး၊ အာဏာဇွေအသပြာတို့ကြောင့် ကိစ္စအရပ်ရပ်၊ ပြဿနာအဖုံဖုံတို့ကို စစ်ပွဲအသွင် ဖန်တီးပြေရင်းခဲ့သဖြင့် ဤကမ္ဘာကြီးတွင် ယနေ့တိုင် စစ်မီးများ လောင်ကျွမ်းနေဆဲ ဖြစ်ပါသည်။

၄။ ထို့ကြောင့် နိုင်ငံရေး၊ စီးပွားရေး၊ လူမှုရေး၊ ဘာသာရေးကိစ္စအဝဝတို့ကို အာဏာ၊ အတ္တ၊ မာန်မာနမထားဘဲ ဒီမိုကရေစီနည်းဖြင့် မျက်နှာခြင်းဆိုင် ဆွေးနွေးနိုင်မှသာ လူ့ဘောင်တစ်ရပ်လုံး ငြိမ်းချမ်းသာယာမည်ဖြစ်ပါသည်။

၅။ ယနေ့ကမ္ဘာကြီးတွင် ကမ္ဘာ့သယံဇာတများကို နည်းပေါင်းစုံဖြင့် လူသားတို့မှ ထုတ်ယူသုံးစွဲခဲ့ကြသဖြင့် ကမ္ဘာကြီးတွင် ရေမြေ၊ တောတောင်သဘာဝများ ပျက်စီးခြင်း၊ လူ့အကျိုးပြုသတ္တဝါများ ပြုန်းတီးလာခြင်း၊ ရာသီဥတု ဖောက်ပြန်ခြင်း စသော သဘာဝဘေးအန္တရာယ်၊ ကပ်ဘေးများ ကျရောက်လျက်ရှိပါသည်။ လူသားတို့၏ လုပ်ရပ်ကြောင့် ဖြစ်ပေါ်ခဲ့ရသော ဘေးကပ်ဆိုးကြီးတို့ကို လူသားအပေါင်းမှ သူ့တာ၊ ကိုယ်တာ မခွဲခြားဘဲ စည်းလုံးညီညွတ်စွာ ပြန်လည်တည်ဆောက်နိုင်မှသာလျှင် လူသားမျိုးနွယ်နှင့် ကမ္ဘာကြီးတည်တံ့ခိုင်မြဲမည်ဖြစ်ပါသည်။

လွတ်လပ်သော အမျိုးသားစီးပွားရေးမူဝါဒ

၆။ လွတ်လပ်သော အမျိုးသားစီးပွားရေးမူဝါဒ၏စနစ်မှာ နိုင်ငံ၏စီးပွားရေးအဆောက်အအုံကို နိုင်ငံသားများက လွတ်လပ်စွာပါဝင်၍ လူ့အား၊ ငွေအား၊ အတတ်ပညာ၊ အကြံဉာဏ်တို့ဖြင့် ဝိုင်းဝန်း၍ လုပ်ဆောင်ကြပြီး ဖြစ်ထွန်းလာသော အကျိုးစီးပွားကို တစ်ဦးချင်း မိမိပါဝင်သော အတိုင်းအတာအလိုက် မျှတစွာ ခွဲဝေခံစားခြင်းပင်ဖြစ်သည်။ စီးပွားရေးလုပ်ငန်းသဘောအရ အတားအဆီး၊ အချုပ်အချယ်မရှိ ပြောင့်ဖြူးချောမွေ့သောလမ်းတွင် လှုပ်ရှားမှု မြန်ဆန်ပြီး တိုးတက်နှုန်းမြင့်မားသည်ဖြစ်သောကြောင့် 'လွတ်လပ်သော' ဟူသည့်ဝိသေသကို ဦးစားပေးရပါမည်။ လူ့သမိုင်းခရီးစဉ် တစ်လျှောက်နှင့် လက်ရှိစီးပွားရေးကဏ္ဍတွင် ဝိသမလောဘရှိသော လူတစ်စုသည် မတရားသော ကြံဆောင်မှုဖြင့် ကိုယ်ကျိုးစီးပွားကို ဆောင်ရွက်ခဲ့ကြသဖြင့် တရားမျှတခြင်းမရှိသော အခြေအနေများကို သာဓက သင်ခန်းစာယူ၍ မတရားမှုများကို ကာကွယ်ရပေမည်။

၇။ နိုင်ငံတော်၏ လွတ်လပ်မှု၊ အချုပ်အခြာအာဏာပိုင်မှု၊ လူအများ၏အကျိုးစီးပွားကို မထိခိုက်စေရန် လိုအပ်သည့် စည်းမျဉ်းဘောင်များအတွင်း လွတ်လပ်သော အမျိုးသားစီးပွားရေးမူဝါဒကို အောက်ပါအချက်များပေါ်တွင် အခြေခံ အကောင်အထည်ဖော်သွားမည်။

- (က) ပုဂ္ဂလိကအရင်းအနှီးများ လွတ်လပ်စွာ ပါဝင်လာစေရန်။
- (ခ) တောင်သူလယ်သမားတို့အား မိမိတို့ပိုင်လယ်ယာမြေများကို လွတ်လပ်ပျော်ရွှင်စွာ စိုက်ပျိုးမွေးမြူပြီး ထုတ်လုပ်သည့် သီးနှံသားငါးများကို လွတ်လပ်စွာ စီမံခန့်ခွဲရောင်းချနိုင်ရမည်။
- (ဂ) ကုန်ထုတ်လုပ်ငန်းကို လွတ်လပ်စွာ ယှဉ်ပြိုင်စေခြင်းဖြင့် ကုန်ထုတ်စွမ်းအားတိုးတက်လာခြင်း။
- (ဃ) ကမ္ဘာ့နိုင်ငံများ အထူးသဖြင့် အိမ်နီးချင်းနိုင်ငံတို့နှင့် လွတ်လပ်စွာ ဆက်သွယ်၍ ရောင်းဝယ်ဖောက်ကားမှုများ၊ ကုန်ထုတ်လုပ်မှုနည်းပညာများရယူကာ ရင်းနှီးမြှုပ်နှံမှုနှင့် အကျိုးတူပူးပေါင်းဆောင်ရွက်မှုများ ပြုလုပ်မည်။

၈။ နိုင်ငံတော်၏စီးပွားရေးမူဝါဒနှင့်အညီ အင်းလေးဒေသ၏ ထူးခြားချက်များကို ပေါင်းစပ်ကာ အောက်ပါလုပ်ငန်းများကို ဦးစားပေးဆောင်ရွက်မည်။

- (က) မီးခိုးမထွက်သော စက်ရုံများဟု တင်စားခေါ်ဆိုသည့် ခရီးသွားလုပ်ငန်းသည် အင်းလေးဒေသတွင် ဒေသသားများ၏ ဘဝတိုးတက်မှုကို ဆောင်ရွက်ပေးနိုင်သည့် လုပ်ငန်းတစ်ခုအဖြစ် အခြေခိုင်မာပြီးဖြစ်၍ ဤလုပ်ငန်းကို အထူးအားပေးမည်။ သတ်မှတ်ကာလအတွင်း အခွင့်အရေးပေးမည့် အင်းလေးဒေသ၏ ရိုးရာလက်မှုလုပ်ငန်းဖြစ်သော -

- (၁) ပန်းပဲ၊ ပန်းထိမ်လုပ်ငန်း (ဟဲယာရွာမ၊ ဆည်ခေါင်းရွာ)
- (၂) ရိုးရာစားသောက်ကုန်လုပ်ငန်း (ခေါင်တိုင်ရွာ၊ တောင်ခြေရွာ၊ တောင်တုံရွာ၊ ရွာသာရွာ၊ ရွာသစ်ရွာ)
- (၃) အိုးလုပ်ငန်း (ကျောက်တိုင်ရွာ၊ နောင်တုံရွာ)
- (၄) ပိုးထည်လုပ်ငန်း (အင်းပေါ်ခန့်ရွာ၊ နန်းပန်ရွာ)
- (၅) ချည်ထည်ယတ္တန်းလုပ်ငန်း (ရွာမ၊ သာလေး၊ သပြေပင်၊ ပျားပင်၊ အင်းယား၊ ကျိုင်းခမ်း၊ မိုင်းပျိုး၊ နန်းပန်၊ ဆီဆုံ၊ မကျီးဆိပ်ရွာများ)
- (၆) နှီးအချောထည်လုပ်ငန်း (ကျေးပေါ်ခန့်၊ ဆီဆုံ၊ စည်သာရွာများ)
- (၇) ကြာထည်လုပ်ငန်း (ကျိုင်းခမ်း၊ မိုင်းပျိုး)
- (၈) အထည်ချုပ်လုပ်ငန်း (အင်းခြံ-ကောလာရွာ၊ ဇရပ်ကြီးရွာ၊ သလဲဦးအင်း) စသည့်လုပ်ငန်းများအတွက် စောင့်ရှောက်ထိန်းသိမ်းကာကွယ်ပေးခြင်း၊ လိုအပ်သောအရင်းအနှီးအဖြစ် ငွေကြေးပစ္စည်းပံ့ပိုးခြင်း၊ နည်းစနစ်များ ပြန့်ဝေပေးခြင်းတို့ကို အထူးအာရုံစိုက် လုပ်ကိုင်ပေးမည်။

- (ခ) အင်းလေးဒေသသားများသည် လက်မှုလုပ်ငန်း၊ စက်မှုလက်မှုလုပ်ငန်းများတွင် အထူးဝါသနာထုံ၍ မိသားစု တပိုင်တနိုင် လုပ်ငန်းများကိုလည်း အစဉ်အလာအရ လုပ်ကိုင်ခဲ့သူများဖြစ်ရာ လက်မှုလုပ်ငန်း၊ စက်မှုလုပ်ငန်းတို့ဖြင့် ပေါင်းစပ်၍ အသေးစားကုန်ထုတ်လုပ်ငန်းများ လုပ်ကိုင်နိုင်ရေးကို အထူးစီမံချက် ရေးဆွဲ၍ သွင်းကုန်အစားထိုး ထုတ်လုပ်နိုင်မှုအဆင့် နီးစပ်ရာဒေသသို့လည်း ပို့ကုန်အဖြစ် တင်ပို့နိုင်ရေးကို ဆောင်ရွက်ပေးမည်။

- (ဂ) ကမ္ဘာ့ကြီးပေါ်တွင် E-Media ပေါင်းစုံ ကျယ်ပြန့်ထွန်းကားနေ၍ အင်းသူအင်းသားများက ကမ္ဘာနှင့်အတူ ရင်ဘောင်တန်းနိုင်ရေးအတွက် နည်းပေါင်းစုံဖြင့် ကြိုးပမ်းဆောင်ရွက်မည်။

- (ဃ) အထက်ပါကဏ္ဍကြီးများကို လုပ်ဆောင်နိုင်ရန် လျှပ်စစ်ဓာတ်အား အချိန်ပြည့်ရရှိရေးသည် ပမာန်ဖြစ်သောကြောင့် လျှပ်စစ်စွမ်းအားရရှိနိုင်မည့် ကဏ္ဍအမျိုးမျိုးကို အမျိုးသားရေးတာဝန်တစ်ရပ်အနေဖြင့် ဆောင်ရွက်သွားမည်။
- (င) အင်းသူအင်းသားများ၏ အသက်သွေးကြောဖြစ်သည့် ရေပေါ်ကျွန်းမျောစိုက်ခင်းမှ ကုန်စိမ်းသီးနှံများ၊ အရည်အသွေးမြင့်မားပြီး အထွက်နှုန်းကောင်းမွန်စေမည့် နည်းစနစ်၊ စိုက်ပျိုးရေးနည်းပညာ၊ မျိုးကောင်းမျိုးသန့်များရရှိရေးအတွက် သုတေသနပြု ဓာတ်ခွဲခန်းဖွင့်လှစ်ပြီး သုတေသနပြု စိုက်ပျိုးရေးလုပ်ငန်းကို အထူးဦးစားပေးဆောင်ရွက်မည်။
- (စ) အင်းသူအင်းသားများ ဓာတုဗေဒဓာတ်ပစ္စည်းများ အထူးသဖြင့် အာဆင်းနစ်မပါဝင်သော ရေကောင်းရေသန့်များ သောက်သုံး အသုံးပြုနိုင်ရေးအတွက် အဘက်ဘက်မှ ကြိုးပမ်းဆောင်ရွက်မည်။

ပါတီစုံဒီမိုကရေစီနိုင်ငံတော်ထူထောင်ရေး

၉။ နိုင်ငံတော်အာဏာကို ပါတီစုံဒီမိုကရေစီနည်းဖြင့် ရယူကျင့်သုံးမည့် နိုင်ငံတော်၏ အနေအထားအရ ဒေသတွင်း ဖွဲ့စည်းသည့် သမိုင်းနှင့် ပထဝီနိုင်ငံရေးအရ တိုင်းရင်းသားနိုင်ငံရေးအဖွဲ့အစည်း များစွာပေါ်ပေါက်နိုင်သည်။ လက်ရှိတွင်လည်း ဤပါတီများ ကော်မရှင်တွင် အသီးသီးမှတ်ပုံတင်နေကြပြီဖြစ်ပါသည်။ ပါတီစုံဒီမိုကရေစီ၏ အနှစ်သာရနှင့်အသွင်သဏ္ဌာန်အရ ပါတီကြီး၊ ပါတီငယ်ဟု မခွဲခြားဘဲ တန်းတူရည်တူပါတီအဖြစ် သဘောထားခြင်း၊ တန်းတူရည်တူအခွင့်အရေးခံစားခြင်းတို့ကို ဖော်ဆောင်မည်။ ပါတီတစ်ရပ်က အခြားပါတီတစ်ရပ်အား အနိုင်ကျင့်ခြင်း၊ အကြပ်ကိုင်ခြင်း တို့ကို လုံးဝဆန့်ကျင်သည်။ ဤပါတီမှ ပါတီအားလုံးအား “ညီနောင်ပါတီ” အဖြစ်သဘောထား၍ အခြားပါတီများနှင့် ပူးပေါင်း၍ နိုင်ငံတော်ကြီး ဖွံ့ဖြိုးတိုးတက်ရေးကို ဦးစားပေးဆောင်ရွက်မည်။

၁၀။ ပါတီစုံဒီမိုကရေစီစနစ်တွင် သတင်းစာ၊ ဂျာနယ်၊ ရေဒီယို၊ တီဗွီတို့၏ ရေးသားထုတ်ဝေမှု၊ ထုတ်လွှင့်သတင်းထုတ်ပြန်မှုများသည် အချိန်နှင့်တပြေးညီလုပ်ဆောင်နိုင်မှသာ ပြည်သူများသည် အခြေအနေအမူကိုသိနိုင်၍ လမ်းမှန်အလုပ်မှန်ဖြင့် နိုင်ငံတော်၏အားကို ဖြစ်ပေါ်စေနိုင်သည်ဟု ခံယူသည်။ ထို့ကြောင့် သတင်းလွတ်လပ်ခွင့်ကို အထူးလေးစားပါသည်။ သတင်းမီဒီယာများ ဖွံ့ဖြိုးတိုးတက်စေရန် ဆောင်ရွက်ပေးမည်။

ပါတီ၏ကျင့်စဉ်

၁၁။ အင်းအမျိုးသားဖွံ့ဖြိုးတိုးတက်ရေးပါတီသည် နိုင်ငံတော်နှင့် ပြည်သူများ ကောင်းကျိုးကို ဖော်ဆောင်ပေးမည့် ပါတီဖြစ်သည့်အပြင် ထူးခြားသော ဝိသေသဖြင့် တည်ရှိနေသော တိုင်းရင်းသားများ၏ ဖွံ့ဖြိုးတိုးတက်ရေးကို အလေးအနက်ထား ဆောင်ရွက်ပေးပါမည်။ လုပ်ငန်းကိုင်ငံန်း အဝဝ၊ တွေးတောကြံဆမှုအမျိုးမျိုးတို့မှ အစွန်းတရားများ လွတ်ကင်းသည့် မဇ္ဈိမပဋိပဒါ လမ်းစဉ်ကို ကျင့်သုံးမည်။ အမှားကို ဆန့်ကျင်၍ အမှန်တရားကို ပြတ်ပြတ်သားသား လုပ်ဆောင်သွားမည်။

ပါတီဝင်တိုင်းသည်-

- (က) အမှန်တရားကို လေးစားမြတ်နိုးတန်ဖိုးထားရမည်။
- (ခ) မှန်ကန်သောလုပ်ရပ်၊ ချိုသာသောစကား၊ ဖြူစင်သောနှလုံးသားတို့ဖြင့် ပေါင်းသင်းဆက်ဆံမည်။
- (ဂ) မိမိလုပ်ရပ်မှားယွင်းပါက မှားယွင်းမှုအတွက် ပြတ်ပြတ်သားသားတာဝန်ယူမည်၊ မှားယွင်းကြောင်း ဝန်ခံရရမည်။
- (ဃ) သဘောတရားနှင့်လက်တွေ့ကို ညီညွတ်မှန်ကန်စွာ ပေါင်းစပ်ဆောင်ရွက်မည်။
- (င) အရာရာကို စိတ်ရင်းကောင်းဖြင့် ကြည့်မြင်၍ ပဏ္ဍိမပဋိပဒါနည်းဖြင့် ပေါင်းစပ်ကျင့်သုံးမည်။
- (စ) ပြောင်းလဲတိုးတက်နေသော ကဏ္ဍအသီးသီးကို ရှုမြင်သုံးသပ်ကာ ပြည်သူများ ဘဝနှင့်တစ်သားတည်း ကျအောင် ပြုပြင်ပြောင်းလဲမည်။

အခန်း (၂)

ပါတီဖွဲ့စည်းတည်ဆောက်ပုံမူများ

၁၂။ ပါတီတစ်ရပ်လုံး၏ အချုပ်အခြာအာဏာပိုင်ခွင့်သည် ပါတီညီလာခံ၌တည်သည်။

၁၃။ ပါတီညီလာခံ၏ဆုံးဖြတ်ချက်များနှင့်အညီ လုပ်ငန်းများကို စနစ်တကျ ဦးဆောင်နိုင်ရန် ဗဟိုကော်မတီကို ဖွဲ့စည်းရမည်။

၁၄။ ပါတီတည်ဆောက်ပုံသည် အဆင့်တိုင်း၌ ဒီမိုကရေစီကျင့်စဉ်ကို ကျင့်သုံးလိုက်နာမည်။

၁၅။ ဗဟိုကော်မတီနှင့် ကော်မတီအသီးသီးတို့၏ ဆုံးဖြတ်ချက်နှင့် ညွှန်ကြားချက်များကို ပါတီအဖွဲ့အစည်း အဆင့်ဆင့်နှင့် ပါတီဝင်အားလုံးက လိုက်နာရမည်။

၁၆။ အနည်းစုသည် အများစု၏ဆုံးဖြတ်ချက်ကို လိုက်နာရမည်။ အများစုသည်လည်း အနည်းစု၏ဆန္ဒကိုတန်ဖိုးထား အလေးဂရုပြုမည်။

၁၇။ ပါတီအဖွဲ့အစည်းအဆင့်ဆင့်သည် အပြန်အလှန်ဆန္ဒပေးခြင်း၊ ဆန္ဒယူခြင်း၊ အစီရင်ခံခြင်း၊ အလေးဂရုပြုခြင်းတို့ ရှိရမည်။

၁၈။ အခြေခံမူ ဗဟိုအထိ ကျင်းပသော ပါတီတွင်းရွေးချယ်တင်မြှောက်ပွဲတွင် လျှို့ဝှက်ဆန္ဒမဲပေးစနစ်ကျင့်သုံးမည်။ သို့သော် အခြေအနေတစ်ရပ်ကြောင့်သော်လည်းကောင်း၊ ပါတီဝင်အများစုမှ တောင်းဆိုလာပါကလည်း ပြောင်စနစ်ဖြင့် ကျင့်သုံးနိုင်သည်။
ဦးချက်။ ပထမအကြိမ် ပါတီညီလာခံနှင့် ထူးခြားသောအခြေအနေအရ ကျင်းပသော ပါတီညီလာခံများတွင် သင့်လျော်သော ရွေးချယ်တင်မြှောက်နည်းကို ဆုံးဖြတ်ပိုင်ခွင့်ရှိသည်။

၁၉။ ပါတီအဖွဲ့အစည်းအဆင့်ဆင့်၏ ဦးဆောင်ကော်မတီများ ရွေးချယ်တင်မြှောက်ရာတွင်

(က) သက်တမ်းကာလအပိုင်းအခြားမရှိသော ရာသက်ပန်ရွေးချယ်တင်မြှောက်ပွဲမျိုး လုံးဝမရှိစေရ။

(ခ) အဂတိလိုက်စားသော ရွေးကောက်ပွဲ မဖြစ်စေရ။

(ဂ) ပုဂ္ဂိုလ်ရေးဩဇာအရှိန်အင်္ဂါသုံးခြင်းမရှိစေရ။

(ဃ) စုပေါင်းဦးဆောင်မှုအစဉ်အလာကို မည်သို့မျှ မချိုးဖျက်စေရ။

၂၀။ အခြေခံမူ ဗဟိုအထိ ကျင်းပသော ပါတီတွင်းရွေးချယ်တင်မြှောက်နည်းများနှင့်ပတ်သက်၍ လုပ်ထုံးလုပ်နည်း များကို ဗဟိုကော်မတီမှ ရေးဆွဲသတ်မှတ်ပေးရမည်။

ပါတီအဖွဲ့အစည်းများ

အခြေခံအဖွဲ့

၂၁။ ရပ်ကွက်နှင့် ကျေးရွာများ၏ အဖွဲ့အစည်းသည် အခြေခံအဖွဲ့ဖြစ်သည်။

- (က) ရပ်ကွက်၊ ကျေးရွာအုပ်စုတစ်ခုတွင် အခြေခံအဖွဲ့အစည်း ဦးရေပြည့်လျှင် ရပ်ကွက်/ကျေးရွာအုပ်စုကော်မတီတစ်ခုရှိရမည်။
- (ခ) ရပ်ကွက်၊ ကျေးရွာအုပ်စုကော်မတီတွင် အခြေခံအဖွဲ့ခေါင်းဆောင်များအားလုံးပါဝင်ရမည်။
- (ဂ) ရပ်ကွက်/ကျေးရွာအုပ်စုကော်မတီတစ်ခုလျှင် ဥက္ကဋ္ဌတစ်ဦးနှင့် အတွင်းရေးမှူးတစ်ဦးရှိရမည်။

ပါတီညီလာခံ

၂၂။ ပါတီညီလာခံကို အောက်ပါကိုယ်စားလှယ်များဖြင့် ကျင်းပရမည်။

- (က) ရပ်ကွက်/ကျေးရွာအုပ်စုကော်မတီဥက္ကဋ္ဌများနှင့် မျက်နှာစုံညီက ရွေးချယ်စေလွှတ်သော ပါတီညီလာခံကိုယ်စားလှယ်များ
- (ခ) လက်ရှိဗဟိုကော်မတီများ

၂၃။ ပါတီညီလာခံကိုယ်စားလှယ်ဦးရေနှင့်ပတ်သက်၍ ဗဟိုကော်မတီမှ သတ်မှတ်ပေးရမည်။

၂၄။ ပါတီညီလာခံ၏ သက်တမ်းသည် (၂) နှစ်ဖြစ်သည်။ အခါအားလျော်စွာ (၁) နှစ်အဖြစ်လည်း သတ်မှတ်နိုင်သည်။

၂၅။ ပါတီညီလာခံကိုယ်စားလှယ် သုံးပုံနှစ်ပုံက သဘောတူညီလျှင် ပါတီညီလာခံသက်တမ်းတိုးနိုင် လျှော့နိုင်သည်။ သက်တမ်းတိုးမြှင့်ပါက (၆) လထက် မပိုစေရ။

ဗဟိုကော်မတီ

၂၆။ ပါတီညီလာခံက သတ်မှတ်ပေးသည့်ဦးရေအတိုင်း ဗဟိုကော်မတီကို ဖွဲ့စည်းရမည်။

၂၇။ ဗဟိုကော်မတီသည် ပါတီညီလာခံက သတ်မှတ်ဆုံးဖြတ်ထားသောအခြေခံလမ်းစဉ်၊ မူဝါဒနှင့် လုပ်ငန်းစဉ်များကို ဦးဆောင်အကောင်အထည်ဖော်ရမည်။

၂၈။ ဗဟိုကော်မတီတွင် ဥက္ကဋ္ဌတစ်ဦး၊ ဒု-ဥက္ကဋ္ဌနှစ်ဦး၊ အထွေထွေအတွင်းရေးမှူးတစ်ဦး၊ အတွင်းရေးမှူးလေးဦး ပါဝင်ရမည်။ ဗဟိုကော်မတီဝင် (၃၅) ဦးနှင့် အရန် (၃) ဦး ရွေးချယ်ထားရမည်။

ကော်မတီကြီးများ

၂၈။ ဥက္ကဋ္ဌကိုတာဝန်ခံလျက် ဗဟိုကော်မတီသို့ အထောက်အကူပြုနိုင်ရန် အောက်ပါကော်မတီကြီးများကို ဗဟိုကော်မတီဝင်များဖြင့် ဖွဲ့စည်းတာဝန်ပေးအပ်ရမည်။

- | | |
|--|----------------------------------|
| (က) စည်းရုံးရေးကော်မတီကြီး | (အတွင်းရေးမှူးတစ်ဦးမှဦးဆောင်မည်) |
| (ခ) နိုင်ငံရေးကော်မတီကြီး | (အတွင်းရေးမှူးတစ်ဦးမှဦးဆောင်မည်) |
| (ဂ) စီမံရေးကော်မတီကြီး | (အတွင်းရေးမှူးတစ်ဦးမှဦးဆောင်မည်) |
| (ဃ) ပါတီစည်းကမ်းထိန်းသိမ်းရေးကော်မတီကြီး | (အတွင်းရေးမှူးတစ်ဦးမှဦးဆောင်မည်) |

လုပ်ငန်းကော်မတီများ

၂၉။ ကော်မတီကြီးများ၏လုပ်ငန်းကို အထောက်အကူပြုရန် ကော်မတီအလိုက် သင့်လျော်သောအရေအတွက်ဖြင့် လုပ်ငန်းကော်မတီကို ဖွဲ့စည်းတာဝန်ပေးအပ်နိုင်သည်။

x x x x x x x x x

အခန်း (၄)

ပါတီအဖွဲ့အစည်းများ၏တာဝန်များ

အခြေခံအဖွဲ့

- (က) ပါတီဝင်အင်အားတိုးပွားရန်စည်းရုံးရမည်။
- (ခ) ဘာသာရေး၊ လူမှုရေးတို့တွင် အားသွန်ခွန်စိုက်လုပ်ဆောင်ပေးရမည်။
- (ဂ) ပြည်သူလူထု၏ခံစားချက်ကို ပါတီအထက်အဖွဲ့အစည်းသို့ အရေးကြီးလျှင် ကြီးသလို တင်ပြသတင်းပေးပို့ရမည်။
- (ဃ) ပါတီလှုပ်ရှားမှုများတွင် ပါဝင်ရမည်။

ရပ်ကွက်/ကျေးရွာအုပ်စုကော်မတီ

- (က) အခြေခံအဖွဲ့အစည်းများ လိုအပ်ချက်ကို ဖြည့်ဆည်းပေးရမည်။
- (ခ) ပါတီဝင်အင်အား တိုး/လျှော့စာရင်းများ ပြုစုထားရမည်။
- (ဂ) ပြည်သူလူထု၏ခံစားချက်များကို အထက်အဖွဲ့အစည်းသို့ တင်ပြပေးရမည်။

ပါတီညီလာခံ

၂၉။ ပါတီညီလာခံကို (၂) နှစ်တစ်ကြိမ် သို့မဟုတ် (၁) နှစ်တစ်ကြိမ် ကျင်းပရမည့်ပါတီတစ်ရပ်လုံး၏လုပ်ပိုင်ခွင့်သည် ပါတီညီလာခံ၌တည်သည့် ပါတီညီလာခံမှ

- (က) ပါတီလမ်းညွှန်သဘောတရား၊ မူဝါဒ၊ လုပ်ငန်းစဉ်များချမှတ်မည်။ ပါတီဖွဲ့စည်းပုံကို ပြဋ္ဌာန်းရမည်။ ပြင်ဆင်နိုင်ရမည်။ ပါတီ၏ မဟာဗျူဟာနည်းဗျူဟာများနှင့် ရေတိုရေရှည်စီမံချက်များ ချမှတ်ရမည်။ ဗဟိုကော်မတီမှ တင်သွင်းသော အစီရင်ခံစာများကို ဝေဖန်ဆွေးနွေးချက်၊ ပြင်ဆင်ခင်း၊ အတည်ပြုခြင်းကို ဆောင်ရွက်ရမည်။

အရေးပေါ်ပါတီညီလာခံ

၃၀။ ပါတီအတွက် အရေးကြီးသောကိစ္စ ပေါ်ပေါက်လာလျှင် ပါတီဥက္ကဋ္ဌ၊ အထွေထွေအတွင်းရေးမှူး၊ အတွင်းရေးမှူးတို့၏ ဆုံးဖြတ်ချက်ဖြင့် (၁၅) ရက်မှ (၃၀) ရက်အတွင်း အရေးပေါ်ပါတီညီလာခံကို ကျင်းပနိုင်သည်။

အခန်း (၅)

ဦးဆောင်ပုဂ္ဂိုလ်၏တာဝန်များ

၃၁။ အခြေခံအဖွဲ့အစည်းမှ ဗဟိုကော်မတီအထိ ဦးဆောင်ပုဂ္ဂိုလ်များသည် အင်းအမျိုးသားဖွံ့ဖြိုးတိုးတက်ရေးပါတီ၏ တာဝန်များကို စွမ်းအားရှိသရွေ့ လုပ်ဆောင်နိုင်သည်။ ပါတီတာဝန်များကို မထမ်းဆောင်နိုင်တော့ပါက မိမိအား ပေးအပ်ထားသောတာဝန်မှ နှုတ်ထွက်ပေးရမည်။ တာဝန်ယူရဲမည်။ တာဝန်ခံရဲမည်။ တာဝန်မှ နှုတ်ထွက်ရဲမည်။

x x x x x x x x

အခန်း (၆)

ပါတီဝင်ခြင်း၊ ပါတီဝင်ဖြစ်ခြင်း၊ ပါတီမှအနားပေးခြင်းနှင့် ပါတီမှနှုတ်ထွက်ခြင်း

၃၂။ လူမျိုးဘာသာ၊ ကျား/မမရွေး အောက်ပါအရည်အချင်းနှင့် ပြည့်စုံလျှင် ပါတီဝင်နိုင်သည် -

- (က) ပြည်ထောင်စုမြန်မာနိုင်ငံသားဖြစ်ရမည်။
- (ခ) အသက် (၁၆) နှစ် ပြည့်ပြီးသူဖြစ်ရမည်။
- (ဂ) ပါတီမှပေးအပ်သော တာဝန်ကို ထမ်းဆောင်နိုင်သူဖြစ်ပြီး ပါတီစည်းကမ်းအရ စုံစမ်းစစ်ဆေးခြင်းကို ခံယူနိုင်သူ ဖြစ်ရမည်။

၃၃။ ပါတီဝင်ခြင်းနှင့်ပတ်သက်၍ အောက်ပါအတိုင်း ဆောင်ရွက်ရမည် -

- (က) ပါတီအဆိုပြုလွှာကို မိမိနယ်မြေရှိ စည်းရုံးရေးမှူး (သို့) အဖွဲ့ခေါင်းဆောင်ထံ တင်သွင်းရမည်။
- (ခ) လျှောက်လွှာကို စိစစ်လက်ခံပြီးသော လက်ခံချက်၊ ကန့်ကွက်ချက်များ မှတ်ချက်ပြု၍ ပါတီဝင် အသိအမှတ်ပြုရမည်။ ၎င်းနေ့မှစ၍ ပါတီဝင်သက်တမ်း စတင်ရေတွက်မည်။

၃၄။ ပါတီဝင်တစ်ဦး အနားယူလိုခြင်း၊ နှုတ်ထွက်လိုခြင်းရှိပါက အဆင့်ဆင့်တင်ပြ၍ နှုတ်ထွက်နိုင်သည်။

၃၅။ ပါတီဗဟိုကော်မတီသည် ပါတီဝင်တစ်ဦးအား တာဝန်ရပ်သိမ်းခြင်း၊ ပါတီဝင်ရပ်စဲခြင်း၊ ထုတ်ပယ်ခြင်း ပြုလုပ် နိုင်သည်။

အခန်း (၇)

ပါတီနှင့် ပါတီဝင်တစ်ဦးချင်းတို့၏အဓိပ္ပာန်နှင့် ကျင့်ဝတ်များ

- ၃၆။ ပါတီသည် အောက်ပါတို့ကို ထမ်းရွက်မည်ဟု အဓိပ္ပာန်ပြသည် -
- (က) တိုင်းရင်းသားအားလုံး စည်းလုံးညီညွတ်ရေးကို ကြိုးပမ်းဆောင်ရွက်မည်။
 - (ခ) အေးချမ်းသာယာပြီး ခေတ်မီဖွံ့ဖြိုးတိုးတက်သော နိုင်ငံတော်ဖြစ်ရန် ကြိုးပမ်းဆောင်ရွက်မည်။
 - (ဂ) နိုင်ငံတော်၏ လူတန်းစားအလွှာအားလုံး အကျိုးကိုဖော်ဆောင်မည်။ သို့သော် လယ်သမား၏ အကျိုးစီးပွားကို အထူးဦးစားပေးမည်။
 - (ဃ) ပါတီသည် နိုင်ငံတော်နှင့် တိုင်းရင်းသားအကျိုးစီးပွားကို ထမ်းရွက်မည်။ ပြည်သူများအပေါ် အခွင့်ထူးခံရန် မဟုတ်ပါ။
 - (င) ပြောင်းလဲလာသော ခေတ်ပညာနည်းစနစ်များနှင့်အညီ ပြည်သူ၏လိုလားချက်များကို အစဉ်ဖြည့်ဆည်းပေးမည်။

- ၃၇။ ပါတီဝင်တိုင်းသည် အောက်ပါကျင့်ဝတ်များကို စောင့်ထိန်းနေရမည် -
- (က) ပြည်သူကို အလုပ်အကျွေးပြုရမည်။
 - (ခ) နိုင်ငံတော်၏ အခြေခံဥပဒေကို ထိန်းသိမ်းမည်။
 - (ဂ) အင်းသူအင်းသားများနေထိုင်ရာ အင်းလေးကန် စိမ်းလန်းစိုပြည်ရေးနှင့် ရေရှည်တည်တံ့ရေးအတွက် အစဉ်အမြဲ ကျရာတာဝန်ကို ဆောင်ရွက်ရမည်။
 - (ဃ) ဒီမိုကရေစီ၏ အစဉ်အလာကို မဖျက်ဆီးရ။ အရာရာကို စိတ်ရင်းကောင်းဖြင့် လုပ်ဆောင်တတ်ရမည်။

x x x x x x x x x x

အခန်း (၈)

ပါတီဝင်တိုင်း စောင့်ထိန်းလိုက်နာရမည့်စည်းကမ်းများ

- ၃၈။ ပါတီဝင်တစ်ဦးသည် အောက်ပါစည်းကမ်းများ လိုက်နာရမည် -
- (က) မြန်မာနိုင်ငံတော်၏ ကျေးဇူးသစ္စာကို စောင့်သိလိုက်နာရမည်။
 - (ခ) ပါတီလျှို့ဝှက်ချက်နှင့် နိုင်ငံတော်လျှို့ဝှက်ချက်ကို စောင့်ထိန်းရမည်။
 - (ဂ) ပါတီ၏သစ္စာကို ခံယူရမည်။
 - (ဃ) ပါတီရန်ပုံငွေလိုအပ်လာပါက တစ်ဦးချင်းအရသောက်လည်းကောင်း၊ ရပ်ကွက်အလိုက်သောက်လည်းကောင်း၊ စုပေါင်း၍သောက်လည်းကောင်း လှူဒါန်းရမည်။

အခန်း (၉)

ပါတီဝင်တို့၏ပိုင်ခွင့်များ

၃၉။ ပါတီတွင်းအစည်းအဝေးနှင့် ပါတီညီလာခံများတွင် ဆွေးနွေးနိုင်ခွင့်၊ ဆန္ဒမဲပေးပိုင်ခွင့်၊ ရွေးချယ်တင်မြှောက်ခံနိုင်ခွင့် ရှိသည်။

၄၀။ ပါတီဝင်တိုင်း မိမိ၏နစ်နာချက်များနှင့် မကျေနပ်ချက်များကို ပါတီအဆင့်ဆင့်သို့ တင်ပြနိုင်ခွင့်ရှိသည်။

၄၁။ ပါတီအစည်းအဝေးတိုင်းတွင် လွတ်လပ်စွာ ဝေဖန်ပြောကြားနိုင်ခွင့်ရှိသည်။

၄၂။ ပါတီဝင်တိုင်း မိမိယုံကြည်သောဘာသာကို လွတ်လပ်စွာ ကိုးကွယ်နိုင်သည်။

x x x x x x x x x

အခန်း (၁၀)

ချီးမြှောက်ခြင်း

၄၃။ ဗဟိုကော်မတီသည် နိုင်ငံနှင့်ပါတီအကျိုးအတွက်အားလည်းကောင်း၊ အင်းလေးဒေသဖွံ့ဖြိုးတိုးတက်ရေးအတွက်လည်းကောင်း အင်းလေးဒေသဖွံ့ဖြိုးတိုးတက်ရေးအတွက်လည်းကောင်း ထူးချွန်စွာ ဆောင်ရွက်နိုင်ပါက ပါတီဝင်များကို ထိုက်ထိုက်တန်တန် ချီးမြှောက်ဂုဏ်ပြုနိုင်သည်။

x x x x x x x x x

အခန်း (၁၁)

အရေးယူခြင်း၊ အပြစ်ပေးခြင်း၊ အယူခံခြင်း

- ၄၄။ ပါတီဝင်တစ်ဦးသည် ပါတီစည်းကမ်းကို ကျူးလွန်ပါက ပါတီစည်းကမ်းအရ အရေးယူခံရမည်။
- (က) ပါတီအဆင့်အတန်း အနိမ့်အမြင့်မရွေး အရေးယူအပြစ်ပေးနိုင်သည်။
 - (ခ) ပါတီဝင်တစ်ဦးအား အပြစ်ပေးခြင်းသည် ဆုံးမပဲ့ပြင်ကောင်းမွန်လာစေရန် ရည်ရွယ်သည်။
 - (ဂ) ပါတီ၏အကျိုးကို မထိပါးအောင် ကာကွယ်ခြင်းဖြစ်သည်။

၄၅။ အရေးယူရန်ရှိလျှင် အောက်ပါအတိုင်း ဆောင်ရွက်ရမည်။

- (က) အဖွဲ့ဖွဲ့၍စစ်ဆေးရမည်။
- (ခ) ဒီမိုကရေစီနည်းအရ ပွင့်ပွင့်လင်းလင်းပြန်လည်ရှင်းလင်းတင်ပြခွင့်ရှိရမည်။
- (ဂ) အဖွဲ့၏စစ်ဆေးတွေ့ရှိချက်ကို သုံးသပ်ချက်၊ အကြံပြုချက်နှင့်အတူ အထွေထွေအတွင်းရေးမှူးထံ တင်ပြရမည်။

- (ဃ) ဆုံးဖြတ်ချက်မချမှတ်သေးသမျှ ယင်းပုဂ္ဂိုလ်ပါတီဝင်သည် ပြစ်မှုကျူးလွန်သည်ဟု မယူဆရ။
- (င) ပါတီဝင်တစ်ဦးအား သတိပေးခြင်း၊ ပြင်းထန်စွာ သတိပေးခြင်း၊ ပါတီတာဝန်ရုပ်သိမ်းခြင်း၊ ပါတီဝင်မှ ရပ်စဲခြင်းနှင့် ပါတီမှ ထုတ်ပယ်ခြင်းတို့ကို ပြုနိုင်သည်။
- (စ) ချမှတ်သောပြစ်ဒဏ်အတွက် ပါတီဗဟိုကော်မတီ၊ ပါတီညီလာခံ အဆင့်ဆင့် အယူခံနိုင်သည်။ ပါတီ ညီလာခံ၏ ဆုံးဖြတ်ချက်၏ဆုံးဖြတ်ချက်သည် အတည်ဖြစ်သည်။

x x x x x x x x x

အခန်း (၁၂)

ပါတီဖွဲ့စည်းပုံအခြေခံစည်းမျဉ်းကိုပြင်ဆင်ခြင်း

- ၄၆။ ဤပါတီဖွဲ့စည်းပုံအခြေခံစည်းမျဉ်းကို ပြင်ဆင်လိုလျှင်
- (က) ပါတီဗဟိုကော်မတီအစည်းအဝေးကသော်လည်းကောင်း၊ ပါတီညီလာခံမကျင်းပမီ (၁၀)ရက်ထက် ကြိုတင်၍ ပါတီညီလာခံကိုယ်စားလှယ်များကို အဆိုပြုထားပြီးဖြစ်ရမည်။
 - (ခ) ပါတီညီလာခံသို့ တက်ရောက်ခွင့်ရှိသော ပါတီညီလာခံကိုယ်စားလှယ်ဦးရေ၏ ထက်ဝက်ကျော်က တင်ပြလျှင် စဉ်းစားနိုင်သည်။
 - (ဂ) ပါတီညီလာခံတက်ရောက်သူ ($\frac{1}{3}$) ထောက်ခံမှု ပြင်ဆင်ချက် အတည်ဖြစ်သည်။

ပါတီ၏အဆောင်အယောင်များ



၄၇။ ပါတီ၏အလံသည် အလျား ၉' နှင့် အနံ ၅' ရှိ၍ အောက်ခံအစိမ်းရောင်ပေါ်တွင် ရွှေဝါရောင်အနားကွပ်ဖြင့် ကွပ်ထားပြီး အလံ၏ အလယ်တည့်တည့်တွင် အချင်း ၃' ရှိသော အင်းသားလှေလှော်ပုံပါရှိရမည်။ ပါတီအလံ၏ အရွယ်အစားမှာ ကြီးငယ်လိုက်၍ အချိုးအစားကိုက်ညီအောင် ပြုလုပ်ရမည်။

၄၈။ ပါတီအလံ၏ ဖွင့်ဆိုချက်မှာ အောက်ပါအတိုင်းဖြစ်သည် -

- (က) အောက်ခံအစိမ်းရောင်မှာ စိမ်းလန်းခြင်းဖြစ်၍ ငြိမ်းချမ်းခြင်းသဘောဖြစ်ပါသည်။
- (ခ) ရွှေဝါရောင်အနားကွပ်မှာ သာသနာ၏အဆုံးအမကို ဘောင်အနားကွပ်သဖွယ်ထားရှိကြောင်း ရည်ညွှန်းပါသည်။
- (ဂ) အင်းသားခြေဖြင့်လှေလှော်သည့်ပုံမှာ -
 - (၁) ကမ္ဘာတွင် အင်းသားလူမျိုးတစ်ခုတည်းသာ လှေကိုခြေဖြင့်လှော်ခတ်နိုင်သည်ကို ဂုဏ်ယူဝင့်ကြားစွာပုံဖော်ထားခြင်းဖြစ်သည်။
 - (၂) နောက်ခံတောင်တန်းများ၏အစိမ်းရောင်မှာ အင်းလေးဒေသ အမြစိမ်းလန်းစိုပြည်ရန် ရည်ညွှန်းပါသည်။
 - (၃) အပြာရောင်ရေမှာ အင်းလေးရေပြင် ကြည်လင်သန့်ရှင်းလှပရေးကို ရည်ညွှန်းပါသည်။
 - (၄) အနီရောင် ရောင်ခြည်ဦးနေဝန်းမှာ အင်းသူအင်းသားတို့၏ မျှော်လင့်ချက်ရောင်ခြည်ဖြစ်သည်ဟု ရည်ညွှန်းပါသည်။


၄၉။ ပါတီ၏အလံအသုံးပြုနည်းမှာ နိုင်ငံတကာအသုံးပြုနည်းအတိုင်းဖြစ်သည်။

၅၀။ ပါတီ၏အထိမ်းအမှတ်တံဆိပ်သည် အောက်ပါအတိုင်းဖြစ်သည်။



အပိုဒ် (၄၈) အပိုဒ်ခွဲ (၀) ပါ (၁) (၂) (၃) အရ ရည်ညွှန်းပါသည်။

၅၁။ ပါတီ၏ရုံးတံဆိပ်သည် အချင်း (၂) လက်မရှိသော အင်းသားတံဆိပ်ဖြစ်ပါသည်။



x x x x x x x x x

အခန်း (၁၄)

အထွေထွေ

၅၂။ အင်းအမျိုးသားဖွံ့ဖြိုးတိုးတက်ရေးပါတီ၏ ပါတီဖွဲ့စည်းပုံအခြေခံစည်းမျဉ်းနှင့်အညီ လုပ်ကိုင်နိုင်ရန်၊ အဓိပ္ပာယ်ဖွင့်ဆိုနိုင်ရန် တာဝန်နှင့်လုပ်ပိုင်ခွင့်ကို ဗဟိုကော်မတီသို့ တာဝန်အပ်နှင်းသည်။

ထေးလင်းသောအခါတိုင်းအသံထွက်လာသည်။

